

அஹ்மதிய்யா முஸ்லிம் ஜமாஅத்தின் உலகளாவிய தலைவர் ஹஸ்ரத் ஐந்தாவது கலீஃபத்துல் மஸீஹ்
(அய்யதஹுல்லாஹுத் தஆலா பின்ஸரிஹில் அஸீஸ் - அல்லாஹ் தனது வல்லமைமிக்க உதவியினால் அவர்களை வலுப்படுத்துவானாக)
அவர்கள் 03.03.2017 அன்று ஆற்றிய ஜுமுஆ பேருரையின் சுருக்கம்

தஷஹ்ஹுத் தஅவ்லூத் மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள் :

இளைஞர்கள் மற்றும் பெண்களின் திருமண விவகாரங்கள், திருமணம் முடிந்த பிறகு ஏற்படுகின்ற குடும்பப் பிரச்சனைகள் ஆகியவை எத்தகைய விவகாரங்களாக இருக்கின்றனவென்றால் அவை குடும்பங்களின் நிம்மதியின்மை மற்றும் கவலைக்கு காரணமாக இருக்கின்றன. திருமணம் முடிந்த பிறகு குடும்பப் பிரச்சனைகள் ஏற்படுகின்றன. அவை கணவன் மனைவிக்கு மட்டும் பிரச்சனைக்குரியதாக இருப்பதில்லை. மாறாக, இரு தரப்பிலுமுள்ள பெற்றோர்களின் கவலைக்கும் காரணமாக இருக்கின்றன. இது மட்டுமல்ல, மாறாக அவர்களுக்கு குழந்தைகள் இருந்தால் அது குழந்தைகளிடமும் அமைதியின்மையை ஏற்படுத்துகின்றது. சில நேரங்களில் சந்ததிகள் இதன் காரணமாக மார்க்க அளவிலும் உலக அளவிலும் சீர்குலைந்து விடுகின்றனர். தாய் தந்தையருக்கும், குடும்பத்தினருக்கும் மேலும் கவலைகளை உருவாக்குகின்றனர். இவ்வகையில் கவலைகளின் ஒரு தொடர் ஆரம்பமாகி விடுகின்றது. ஏறக்குறைய ஒவ்வொரு நாளும் எனக்கு வரும் கடிதங்களில் இத்தகைய விவகாரங்கள் வருகின்றன. அல்லது சந்திப்புகளின் போது மக்கள் தங்களது பிரச்சனைகளை எனக்கு கூறுகின்றனர்.

ஒரு பக்கம் பெண்களுக்கு வரன் கிடைப்பது தொடர்பான பிரச்சனை இருக்கின்றது. படிப்பை காரணமாக கூறி சரியான வயதில் திருமணம் செய்வதில்லை. பெண்ணுக்கு திருமண வயது வந்த பிறகும் இப்போது அவள் படிக்கின்றாள் என்று கூறுகின்றனர். சிறிது வயது கழிந்த பிறகு அவர்களது தொடர்பில் விரிசல் ஏற்பட்டு விடுகின்றது; சில பெண்களிடமிருந்து இந்த விஷயமும் தெரிய வருகின்றது. அந்த பெண்களது தோழிகளும், உடன் இருப்பவர்களும் எத்தகைய எண்ணங்களை அவர்களது உள்ளங்களில் ஏற்படுத்தி விடுகின்றனர் என்றால் இந்த நாடுகளில் உங்களுக்கு கிடைக்க வேண்டிய பல பெரிய உரிமைகள் உள்ளன. இவற்றை உங்களுடைய கணவனிடம், எனக்கு இந்த இந்த உரிமைகளை செலுத்துங்கள். இதையெல்லாம் தாருங்கள் என்று கணவரிடம் கூறுங்கள். அது அல்லாமல் நான் உங்களை எனது கணவனாக ஏற்றுக் கொள்ள மாட்டேன் என்றெல்லாம் அவளிடம் கூறுகின்றனர்.

பிறகு சில நேரங்களில் தாய் தந்தையர் சுயமே தமது பெண் பிள்ளைகளுக்கு எத்தகைய விஷயங்களை கற்பிக்கின்றனர் என்றால் அதன் காரணமாக ஆண், பெண் அல்லது கணவன் மனைவிக்கு இடையிலுள்ள நம்பிக்கை இல்லாமல் ஆகிவிடுகின்றது. அல்லது அவர்களிடையே சந்தேங்கள் உருவாகின்றன. இது பெண் பிள்ளைகளுடைய நிலை மட்டுமல்ல. மாறாக, இளைஞர்களும் இதையே செய்கின்றனர். பெண்களை விட இத்தகைய செயல்களை செய்வதில் ஆண்கள் அதிகமாக ஈடுபடுகின்றனர். இதற்கு காரணம் பெரும்பாலான இளைஞர்களும் பெண் பிள்ளைகளும் கவ்லே ஸதீது அதாவது நேரிய கூற்றை கூறாமல் இருக்கின்றனர். அதாவது சில நேரங்களில் தாய் தந்தையர் பெண் பிள்ளைகளை நிர்ப்பந்தப்படுத்தி திருமணம் செய்து வைக்கின்றனர். பிறகு சரியாகி விடும் என்கின்றனர். கல்வி மற்றும் வாழ்க்கை முறை ஆகியவற்றின் தரத்திலுள்ள வேறுபாட்டின் காரணமாக அவர்களுக்கிடையே உறவு ஒத்துப் போவதில்லை. இது போன்று சில இளைஞர்கள் வேறு எங்காவது ஆர்வமுள்ளவர்களாக இருக்கின்றனர். ஆனால் பெற்றோர்கள் கூறுவதற்கு அவர்கள் மறுப்பு தெரிவிக்காமல் இருந்து விடுகின்றனர். இவர்கள் பாகிஸ்தானில் திருமணம் செய்கின்றனர். அல்லது இங்குள்ள தங்களது உறவினர்களின் குடும்பத்தில் தங்களது விருப்பத்திற்கேற்ப திருமணம் செய்கின்றனர். சிறிது காலம் கழிந்த பிறகு அந்த அப்பாவி பெண்கள் மீது அநீதி இழைக்க ஆரம்பித்து விடுகின்றனர். முதலில் அந்த பெண்ணின் கணவர், மாமனார், மாமியார் தரப்பிலிருந்தும், அநீதி இழைக்கப்படுகின்றது.

எந்நிலையிலும் இளைஞர்களாக இருந்தாலும் சரி; பெண்களாக இருந்தாலும் சரி. ஒரு தரப்பைச் சார்ந்த மாமனார் வீடாக இருந்தாலும் சரி; அல்லது மற்ற தரப்பிலுள்ள மாமனார் வீடாக இருந்தாலும் சரி. அவர்களில் எவர் மீதும் நூறு சதவிகிதம் நாம் எந்த குற்றத்தையும் சுமத்த முடியாது. சில நேரங்களில் இவ்விஷயத்தில் இளைஞர்கள் தவறிழைத்தவர்களாக இருக்கின்றனர். சில நிலைமைகளில் பெண் பிள்ளைகள் தவறிழைத்தவர்களாக இருக்கின்றனர். பிறகு குடும்பப் பிரச்சனைகள் குழந்தைகளிடமும் தாக்கத்தை ஏற்படுத்துகின்றன. அப்போது இளைஞர், எனது மனைவியுடன் இனி நான் வாழ முடியாது; எனவே நான் இரண்டாவது திருமணம் செய்யப் போகின்றேன் என்று கூறுகின்றார். அல்லது அந்த மனைவியைப் பார்த்து உன்னை நான் தலாக் கொடுக்கப் போகின்றேன் என்று கூறுகின்றார். அல்லது ஒரு நீண்ட காலம் கழிந்த பிறகு இந்த நபருடன் நான் எனது வாழ்க்கையை மிகவும் துன்பத்தில் கழித்தேன்; இனி என்னால் சகித்துக் கொள்ள முடியாது; எனவே நான் குலா வாங்கப் போகின்றேன் என்று மனைவி கூறுகின்றார்.

இங்கு நான் இதையும் கூறிக் கொள்கின்றேன். ஜமாஅத்தில் தலாக்குகளை விட குலா பெறுவது அதிகமாக இருக்கின்றது. குலாவிற்கான விண்ணப்பங்கள் கலா துறையில் அதிகமாக வருகின்றன. எந்நிலையிலும் இத்தகைய நிலைமைகளில் குழந்தைகள் பாதிக்கப்படுகின்றனர். அதாவது பெற்றோர்களை விட்டு பிரிந்த பிறகு எவர்களிடம் குழந்தை இருந்தாலும் அந்த குழந்தைகள் மன ரீதியாகவும், ஒழுக்க ரீதியாகவும், ஏனைய தகுதிகளின் அடிப்படையிலும் பாதிப்பிற்கு

ஆளாகின்றனர். பிறகு கணவன், மனைவிக்கிடையேயுள்ள விவகாரங்களில் கணவரது பெற்றோர்களின் தலையீடும் இருக்கின்றது. அதாவது அந்த இளைஞர்களின் தாய் தந்தையர் அந்த பெண்ணின் முன்னால் எப்போதும் அந்த பையனைப் பற்றியே புகழ்ந்து கூறிக் கொண்டிருப்பார்கள். அதாவது எங்களது மகன் இப்படிப்பட்டவன். அப்படிப்பட்டவன் என்று கூறிக் கொண்டிருப்பார்கள். இதன் மூலம் ஏதாவதொரு சாக்கில் அந்த பெண்ணை அந்த பையனை விட குறைவாக மதிப்பிடும் வகையில் அவர்கள் பேசுகின்றனர். உதாரணமாக, அவள் குள்ளமாக இருக்கின்றார். அல்லது தடித்து இருக்கின்றாள். நிறம் சிகப்பாக இல்லை போன்ற பல விஷயங்களைக் கூறுகின்றனர். பெண் ஏதாவதொரு காரணத்தால் வேலை செய்து வந்தால் அதை வைத்து அவளை குத்திக் காட்டி பேசுகின்றனர்.

எந்நிலையிலும் புகார்களின் இந்த தொடர் இருந்து வருகின்றது. எனவே இந்த விஷயங்களுக்கான தீர்வை நாம் தேட வேண்டுமென்றால் அதனை மார்க்க போதனைகளின் அடிப்படையில் தேட வேண்டும். ஒருபுறம் நம்மை நாமே அஹ்மதிகள் என்று கூறுகின்றோம். நாங்கள் உலகை விட மார்க்கத்திற்கு முக்கியத்துவம் வழங்குபவர்களாவோம் என்று வாதம் செய்கின்றோம். பிறகு மார்க்கப் போதனைகளின் அடிப்படையில் தான் இதற்கான தீர்வை நாம் தேட வேண்டும். அவை திருக்குர்ஆனிலும், நபிமொழிகளிலும், ஹஸ்ரத் வாக்களிக்கப்பட்ட மஸீஹ் (அலை) அவர்கள் வழங்கியுள்ள போதனைகளிலும் நமக்கு கிடைக்கும். இஸ்லாத்தை ஏற்றுக் கொண்டிருப்பது நமது நற்பாக்கியமாகும். நாம் முஸ்லிம்களாக இருக்கின்றோம். பிறகு இக்காலத்தில் நாம் ஹஸ்ரத் வாக்களிக்கப்பட்ட மஸீஹ் (அலை) அவர்களை ஏற்றுக் கொண்டுள்ளோம். அவர்கள் நம்மிடம் எல்லா நிலையிலும் உலகத்தை விட மார்க்கத்திற்கு நாங்கள் முன்னுரிமை வழங்குவோம் என்று நம்மிடம் உறுதிமொழி எடுத்துள்ளார்கள். பல்வேறு சந்தர்ப்பங்களில் இந்த உறுதிமொழியை நாம் மீண்டும் மீண்டும் கூறுகின்றோம். ஆனால் அதை செயல்படுத்த வேண்டிய நேரம் வரும் போது அதை நாம் மறந்து விடுகின்றோம். அதாவது திருமண விவகாரங்களில் கூட மார்க்கத்திற்கு உலகத்தை விட முன்னுரிமை வழங்க வேண்டும் என்று வழிகாட்டல் இருக்கின்றது. மார்க்கத்திற்கு முன்னுரிமை வழங்கிய நிலையில் அதனோடு சேர்ந்து உலகமும் கிடைத்து விட்டால் இது அல்லாஹ்வின் அருளாகும். பெருமானார் (ஸல்) அவர்கள் இவ்வாறு கூறினார்கள் : நான்கு காரணங்களுக்காக ஒரு பெண்ணை திருமணம் செய்கின்றனர். ஒன்று, அவளது செல்வத்தின் காரணமாக திருமணம் செய்கின்றனர். அவளது குடும்பத்தின் காரணமாக அவளைத் திருமணம் செய்கின்றனர். பெண்ணின் அழகை பார்த்து திருமணம் செய்கின்றனர். அவளது மார்க்கப் பற்றைப் பார்த்து திருமணம் செய்கின்றனர். நீங்கள் மார்க்கப் பற்றுள்ள பெண்ணை தேர்ந்தெடுங்கள். அதன் மூலம் இறைவன் உங்களுக்கு நன்மை செய்வானாக என்று அன்னார் கூறினார்கள்.

இந்த விஷயத்தை இளைஞர்களும் அவர்களது குடும்பத்தினரும் கண்முன் நிறுத்தி செயல்பட்டால் அவ்வாறே பெண்ணும், பெண்ணின் குடும்பத்தினரும் மார்க்கத்திற்கு முன்னுரிமை வழங்குபவர்களாக இருந்தால் பிறகு மார்க்கத்திற்கு முன்னுரிமை வழங்கும் நிலையில் இளைஞர்கள் மற்றும் பெண்கள் மற்றும் அவர்களது குடும்பத்தினர் மூலம் எழுகின்ற முறையீடுகள் மற்றும் புகார்கள் விலகி விடும். பையன் மார்க்கப் பற்றுள்ள பெண்ணை தேடும் போது மார்க்கத்திற்கு முன்னுரிமை வழங்கும் போது பிறகு அவன் தனது செயலையும் மார்க்கப் போதனைகளுக்கேற்ப வடிவமைத்துக் கொள்ள வேண்டும். மார்க்கப் போதனைகளுக்கேற்ப அவன் செயல்படும் போது பிறகு காரணமின்றி அவனது வீட்டில் சிறு சிறு விஷயங்களின் காரணமாக குழப்பங்கள் ஏற்படாது. அவ்வாறே இளைஞரின் குடும்பத்தினர் பெண்ணுக்கு சோதனையை உருவாக்குபவர்களாக இருக்க மாட்டார்கள்.

இது தொடர்பாக ஒரு முறை ஹஸ்ரத் முதலாவது கலீஃபத்துல் மஸீஹ் (ரலி) அவர்கள் மிகவும் அழகான முறையில் இவ்வாறு கூறினார்கள் : முதலில் எண்ணம் நல்லதாக இருக்க வேண்டும். **அடுத்து செய்ய வேண்டிய வேலை திருமணத்திற்கு முன்னதாக அதிகமாக இஸ்திஹாரா செய்ய வேண்டும்.** எனவே திருமணம் முடிப்பதற்கு முன்னதாக மனிதன் அல்லாஹ்விடம் நிம்மதியாகவும் ஒருவர் மற்றவர் மீது அன்பு செலுத்தியவாறும் வாழ்வதற்காக துஆ செய்யும் போது மேலும் எனக்கு இதில் நிம்மதியும், நன்மையும் இருந்தால் இந்த உறவு ஏற்பட வேண்டும். இந்த திருமணம் நடக்க வேண்டும் என்று துஆ செய்தால் பிறகு அத்தகைய திருமண வாழ்க்கை அல்லாஹ்வின் அருளால் மிகவும் வெற்றிகரமாக கழிகின்றது. **ஆனால் திருமணத்திற்கு பிறகும் கூட ஷய்த்தான் தாக்குதல் நடத்திக் கொண்டே இருப்பான் என்பதையும் நினைவில் கொள்ள வேண்டும்.** பல்வேறு வழிகளில் அவனது தாக்குதல் இருக்கும். எனவே திருமண வாழ்க்கை எப்போதும் நிம்மதியுடனும், அன்பு மற்றும் நேசத்துடன் கழிய வேண்டும் என்றும் துஆ செய்து வர வேண்டும். **பிறகு முதலாவது கலீஃபத்துல் மஸீஹ் அவர்கள் இஸ்திஹாரா துஆ செய்வதன் முக்கியத்துவத்தை ஒரு சந்தர்ப்பத்தில் இவ்வாறு கூறினார்கள். இது தொடர்பாக போதனை செய்தவாறு அன்னார் கூறுகின்றார்கள் :**

பெரும் பெரும் பணிகளில் ஒன்றாக நிக்காஹ் செய்வதும் இருக்கின்றது. திருமணம் செய்வது ஒன்றும் சிறிய பணியல்ல. பெரும்பாலான மக்களுக்கு தான் திருமணம் செய்பவர் பெரிய சமுதாயத்தைச் சார்ந்த மனிதராக இருக்க வேண்டும். உயர்ந்த குடும்பத்தைச் சார்ந்த மனிதராக இருக்க வேண்டும். அவரிடம் செல்வம் இருக்க வேண்டும். அழகு இருக்க வேண்டும். இளமைப் பருவத்தில் இருக்க வேண்டும் என்று எண்ணுகின்றனர். ஆனால் நபிகள் நாயகம் (ஸல்) அவர்கள் மார்க்கப்பற்றுள்ள மனிதர் கிடைப்பதற்கு முயற்சி செய்யுங்கள் என்று கூறுகின்றார்கள். அது பையனாக இருந்தாலும் சரி; பெண்ணாக இருந்தாலும் சரி. இதனை உங்களுக்கு தெரிந்து கொள்ள முடியாது என்பதால் தான் கண்டிப்பாக இஸ்திஹாரா செய்யுங்கள் என்று கூறப்பட்டிருக்கின்றது. முதலாவது கலீஃபத்துல் மஸீஹ் அவர்கள் கூறுகின்றார்கள் : முடிவைப் பற்றி அறியாதவர்களாக நாம் இருக்கின்றோம். ஆனால் அல்லாஹ் மறைவான செய்திகளை அறிந்தவனாக இருக்கின்றான். எனவே முதலில் இஸ்திஹாரா செய்ய வேண்டும். இறைவனிடம் உதவி கேட்க வேண்டும். அன்னார் நிக்காஹ்விற்போது நிகழ்த்தப்படும் குத்பாவில் ஒதப்படுகின்ற

வசனங்களை சான்றாகக் காட்டி இவ்வாறு கூறினார்கள் : இந்த வசனங்களில் இறையச்சத்தை கண்முன் நிறுத்தியவாறு இரத்த உறவுகளை பேணுவதை கருத்தில் கொள்ள வேண்டும் என்று கூறப்பட்டுள்ளது. நேரிய கூற்றை கூற வேண்டும். நீங்கள் நாளைக்கென்று எதனை அனுப்பியுள்ளீர்கள் என்பதை ஆய்வு செய்து பார்க்க வேண்டும். நீங்கள் உங்களது வாழ்க்கையில் வெற்றியை பார்க்க வேண்டுமென்றால் இறையச்சத்தை பேணுவது மிகவும் அவசியமானதாகும்.

இது தொடர்பாக அன்னார் கூறுகின்றார்கள் : இஸ்திஹாரா செய்த பிறகு திருமணத்திற்கான சந்தர்ப்பம் வருகின்றது. நிக்காஹ்வின் போது ஒதப்படுகின்ற வசனங்களில் இந்த துஆக்களினால் பயன் பெற வேண்டும் என்று கூறப்பட்டிருக்கின்றது. அதாவது ஒவ்வொரு செயலின் முடிவைப் பற்றி சிந்திக்க வேண்டும். அதன் பக்கம் கவனம் செலுத்த வேண்டும். பிறகு திருமண வாழ்த்து கூறுவதற்காக நபி (ஸல்) அவர்கள் இந்த துஆவை கற்றுத் தந்தார்கள். பாரகல்லாஹு லக வபாரக அலைக வ ஜமஅ பைனகுமா ஃபில் ஹை – அதாவது அல்லாஹ் உங்கள் மீது அருள் செய்வானாக. உங்கள் இருவர் மீது அருளை இறக்குவானாக. உங்கள் இருவரையும் நன்மையில் ஒன்று சேர்த்து வைப்பானாக. எனவே ஒவ்வொரு சந்தர்ப்பத்திலும் நன்மை மற்றும் அருள் கிடைப்பதற்காக துஆ செய்யப்படுகின்றது. பிறகு அதன் காரணமாக அந்த திருமண உறவு அருளுக்குரியதாக இருக்கின்றது.

சில மக்கள் பாகிஸ்தான் மற்றும் இந்தியாவிலுள்ள சுற்றுச்சூழலின் தாக்கத்திற்கு ஆளாகி இப்போது வரை குடும்பம், பாரம்பரியம் மற்றும் சமுதாயம் ஆகிய விஷயங்களைப் பார்ப்பதில் உழன்று கொண்டிருக்கின்றனர். ஆனால் அல்லாஹ் கூறுவது என்னவென்றால், ஒரு வரன் வரும் போது முதலில் துஆ செய்யுங்கள். துஆ செய்யுங்கள். பிறகு இஸ்திஹாராவும் செய்யுங்கள். மார்க்கத்திற்கு முன்னுரிமை வழங்குங்கள். ஆனால் துஆ செய்வது, மார்க்கத்திற்கு முன்னுரிமை வழங்குவது ஆகியவற்றிற்குப் பகரமாக குடும்பம், உறவுகள் மற்றும் சமுதாயம் ஆகியவற்றையே இவர்கள் முதலில் பார்க்கின்றனர்.

ஹஸ்ரத் வாக்களிக்கப்பட்ட மஸீஹ் (அலை) அவர்கள் கூறுகின்றார்கள் : திருமண சம்பந்தம் பேசும் போது இதை மட்டுமே பார்க்க வேண்டும். அதாவது எவரை நிக்காஹ் செய்கின்றோமோ அவர் நற்பாக்கியமுள்ளவரும், நல்ல இயல்புள்ளவருமாக இருக்கின்றாரா? என்பதைப் பார்க்க வேண்டும். குழப்பத்திற்கு காரணமாக இருக்கின்ற எந்தவொரு ஆபத்திலும் அவர் இருக்கின்றாரா? என்று பார்க்க வேண்டும். மேலும் மார்க்கத்தில் சமுதாயத்தை கவனத்தில் கொள்ள வேண்டும் என்ற எந்த அம்சமும் இல்லை. இறையச்சம் மற்றும் நல்ல இயல்பு ஆகியவற்றையே கருத்தில் கொள்ள வேண்டும். ஆக, இவை தான் அடிப்படை விஷயங்களாகும். இறையச்சத்தைப் பார்க்க வேண்டும். அதைத் தவிர்த்துள்ள எல்லா விஷயங்களும் பித்அத்துகளாகும். எனினும், மணப்பொருத்தம் பார்க்க வேண்டும் என்ற கட்டளை இருக்கின்றது. எனவே மணப்பொருத்தத்தை பார்க்க வேண்டும். ஆனால் இதில் கூட மிகவும் கடுமையாக நடந்து கொள்ள வேண்டியதில்லை.

மணப்பொருத்தத்தை எந்த அளவு பார்க்க வேண்டும் ? இது தொடர்பாக ஹஸ்ரத் வாக்களிக்கப்பட்ட மஸீஹ் (அலை) அவர்களிடம் ஒருவர் கேள்வி கேட்டார். அதாவது ஓர் அஹ்மதி தனது மகளை மணப்பொருத்தம் அமையாத இன்னொரு அஹ்மதிக்கு தர விரும்புகிறார். ஆனால், மணப்பொருத்தமுள்ள வேறு வரன்கள் இருக்கத்தான் செய்கின்றது. இது தொடர்பான உங்களது கட்டளை என்ன? என்று ஒருவர் ஹஸ்ரத் வாக்களிக்கப்பட்ட மஸீஹ் (அலை) அவர்களிடம் கேட்டார்கள். அதற்கு ஹஸ்ரத் வாக்களிக்கப்பட்ட மஸீஹ் (அலை) அவர்கள், உங்களது விருப்பத்திற்கேற்ப வரன் கிடைத்திருந்தால் மணப்பொருத்தமில்லாத சம்பந்தத்தை செய்வதை விட மணப்பொருத்தமுள்ள சம்பந்தத்தை பேசி முடிவு செய்வது சிறந்ததாகும். ஆனால் இந்த விஷயம் கடமையானது அல்ல. அதாவது சிறந்தது. எனினும் இது கடமையல்ல என்று ஹஸ்ரத் வாக்களிக்கப்பட்ட மஸீஹ் (அலை) அவர்கள் பதில் கூறினார்கள்.

தொடர்ந்து ஹஸ்ரத் வாக்களிக்கப்பட்ட மஸீஹ் (அலை) அவர்கள் கூறினார்கள் : இத்தகைய விவகாரங்களில் ஒவ்வொருவரும் தனது விவகாரத்தையும் தனது சந்ததிகளின் சிறந்த நிலையையும், விவகாரங்களையும் நன்றாக புரிந்து கொள்ள முடியும். மணப்பொருத்தம் பார்த்ததில் அவருக்கு தகுதியானவர் கிடைக்கவில்லை என்றால் வேறு இடத்தில் மணம் முடித்துக் கொடுப்பதில் எந்த குற்றமும் இல்லை. அத்தகைய நபரை எந்நிலையிலும் மணப்பொருத்தமுள்ள ஒருவருக்குத்தான் மணமுடித்துக் கொடுக்க வேண்டும் என்று வற்புறுத்துவது ஆகுமானதல்ல.

சில மக்களுக்கு தங்களது குடும்பத்தைப் பற்றிய பெருமை அதிகமாக இருக்கும். அத்தகைய ஒரு நபரை ஹஸ்ரத் முதலாவது கலீஃபத்துல் மஸீஹ் அவர்கள் ஒரு முறை நன்கு எச்சரித்தார்கள். ஒரு முறை ஹஸ்ரத் முதலாவது கலீஃபத்துல் மஸீஹ் அவர்களிடம் ஒரு நபர் வந்தார். அவர் அவர்களிடம் நான் சய்யது குடும்பத்தைச் சார்ந்தவன். எனது மகளுக்கு திருமணம் செய்ய வேண்டியது இருக்கின்றது. இந்த சந்தர்ப்பத்தில் நீங்கள் எனக்கு உதவி செய்யுங்கள். அதற்கு முதலாவது கலீஃபத்துல் மஸீஹ் அவர்கள் நான் உனது மகளின் திருமணத்திற்காக ஹஸ்ரத் நபிகள் நாயகம் (ஸல்) அவர்கள் தனது மகளான ஹஸ்ரத் ஃபாத்திமா (ரலி) அவர்களுக்கு என்ன பொருள்களெல்லாம் கொடுத்தார்களோ அதனை நானும் தர தயாராக இருக்கின்றேன் என்று கூறினார்கள். இதைக் கேட்ட உடன் அந்த நபர் நீங்கள் எனது மூக்கை அறுக்க விரும்புகின்றீர்களா ? என்று கேட்டார். அவர் கூறியதைக் கேட்டு ஹஸ்ரத் முதலாவது கலீஃபத்துல் மஸீஹ் அவர்கள், என்ன உமது மூக்கு பெருமானார் (ஸல்) அவர்களது மூக்கை விட பெரியதாக ? என்று கேட்டார்கள். உங்களது கண்ணிம் நீங்கள் சய்யதாக இருப்பதில் இருக்கிறது என்று நீங்கள் கருதுகின்றீர்கள். பிறகு இந்த அளவு பொருள்களை சீதனமாக கொடுப்பதனால் பெருமானார் (ஸல்) அவர்களுக்கே இழிவு ஏற்படாமல் இருக்கும் போது உமக்கு அதனால் என்ன இழிவு ஏற்பட்டு விடப்போகிறது ? என்று அன்னார் அந்த நபரிடம் கேட்டார்கள். எனவே சில நேரங்களில் பெண்களைப் பார்த்து இவ்வாறும் குத்திக் காட்டி பேசுகின்றனர். அதாவது இவன் மிகக் குறைவாகவே சீதனம் கொண்டு வந்திருக்கிறான் என்று கூறுகின்றனர். அவ்வாறு கூறுபவர்களுக்கும் இதில் படிப்பினை

இருக்கின்றது. இதன் மூலமாக அவர்கள் அந்த பெண்களுக்கு உணர்வுப்பூர்வமான துன்பங்களை தருகின்றனர். இவ்வாறே பெண் வீட்டாருக்கும் உங்களது தகுதிக்கேற்ப நீங்கள் சீதனம் கொடுங்கள். அது சரிதான். கண்டிப்பாக கொடுக்கவும் வேண்டும். ஆனால் எவ்வித காரணமுமின்றி உங்கள் மீது சுமையை போட்டுக் கொள்ளக் கூடாது.

இஸ்திஹாரா செய்வதற்கு முன்னதாக எங்கு திருமணம் செய்ய விரும்புகின்றீர்களோ அந்த வீட்டிலுள்ள பெண்ணை பார்க்கவும் வேண்டும். இது தொடர்பாக ஹஸ்ரத் நபிகள் நாயகம் (ஸல்) அவர்களின் கட்டளை இவ்வாறு இருக்கின்றது. ஹஸ்ரத் அபுஹுரைரா (ஸல்) அவர்கள் இவ்வாறு அறிவிக்கின்றார்கள் : நான் ஹஸ்ரத் ரஸூலுல்லாஹ் (ஸல்) அவர்களுக்கு அருகில் இருந்தேன். அப்போது பெருமானார் (ஸல்) அவர்களிடம் ஒரு நபர் வந்தார். அவர் ஒரு அன்ஸாரி பெண்ணை திருமணம் செய்வதற்காக தான் தூது அனுப்பியுள்ளதாக பெருமானார் (ஸல்) அவர்களிடம் கூறினார். நபிகள் நாயகம் (ஸல்) அவர்கள், நீங்கள் அந்த பெண்ணை பார்த்தீர்களா ? என்று கேட்டார்கள். அதற்கு அவர் பார்க்கவில்லை என்று கூறினார். பெருமானார் (ஸல்) அவர்கள் முதலில் நீர் அந்தப் பெண்ணை பார்க்க வேண்டும். ஏனென்றால், அன்ஸார் கண்களில் ஒரு விஷயம் இருக்கின்றது என்று கூறினார்கள். எனவே பெண்ணைப் பார்ப்பதற்காக பெண்ணின் குடும்பத்தினர்கள் இருக்கின்ற வீட்டிற்குச் செல்வது எந்த குற்றமும் இல்லை. ஆனால் சில இளைஞர்களின் குடும்பத்தைச் சார்ந்தவர்கள் தங்களிடமுள்ள அகம்பாவத்தின் காரணமாக பெண்ணின் குடும்பத்தினருடைய வீட்டிற்கு தங்களது மகனுடன் செல்கின்றனர். திருமணம் சம்பந்தம் செய்யும் துறை இந்த வரணை எங்களுக்கு கூறி இருப்பதால் நாங்கள் பெண்ணை பார்க்க வந்துள்ளோம் என்று கூறுகின்றனர். அகம்பாவத்தின் காரணமாக அங்கு சென்று விநோதமான விஷயங்களைப் பேசுகின்றனர். ஆனால் ஏற்கனவே அவர்கள் புகைப்படத்தையும் பார்த்திருப்பார்கள். ஒருவர் மற்றவர் பற்றிய விபரங்களையும் பேசி இருப்பார்கள். கருத்துக்களை பரிமாறிக் கொள்வார்கள். இவை எல்லாம் செய்த பிறகும் விவகாரத்தை தொங்க விட்டுக் கொண்டிருப்பார்கள் அல்லது காலம் தாழ்த்திக் கொண்டே செல்வார்கள். இந்த இடைப்பட்ட காலத்தில் வேறொரு வரன் அவர்களுக்கு கிடைத்து விட்டால் முதலில் பேசியதை விட்டு விடுவார்கள். இது தவறான வழிமுறையாகும்.

திருமணத்தின் குறிக்கோள் மார்க்கத்தை பெற்றுக் கொள்வதாகும் என்று நமக்கு கூறப்பட்டுள்ளது. அதற்கேற்ப நாம் செயல்படுவதாக இருந்தால் பிறகு நம் மூலமாக பெண்களுக்கு உணர்வுப்பூர்வமான எந்தவொரு துன்பமும் ஏற்படக்கூடாது. அவ்வாறே பையன் வீட்டார் தரப்பிலிருந்தும் அகம்பாவத்தை வெளிப்படுத்துவது, உணர்வுகளுடன் விளையாடுவது போன்ற எந்தவொரு சம்பவமும் நிகழக்கூடாது. ஹஸ்ரத் வாக்களிக்கப்பட்ட மஸ்ஹ் (அலை) அவர்கள் திருமணத்தின் குறிக்கோள்களைப் பற்றி எடுத்துக் கூறியவாறு இவ்வாறு கூறுகின்றார்கள் : தீமைகளிலிருந்து விலகி இருக்க வேண்டும் என்பதற்காக திருமணம் செய்யுங்கள் என்ற போதனையையே திருக்குர்ஆன் நமக்கு வழங்கி இருக்கின்றது. நிக்காஹ் செய்வதின் நோக்கம் என்ன ? தீமைகளிலிருந்து விலகி இருப்பதாகும். நல்ல சந்ததிகள் கிடைப்பதற்கு துஆ செய்யுங்கள். அதாவது திருமணமாகி விட்டால் பிறகு நல்ல குழந்தைகள் கிடைக்க துஆ செய்ய வேண்டும். இது பற்றி அல்லாஹ் தனது தூய மறையில் இவ்வாறு கூறுகின்றான். முஹ்ஸினீன் கைர முஸாஃபிஹீன் அதாவது தீமைகளிலிருந்து விலகி இருத்தல் மற்றும் இறையச்சத்தை கடைபிடித்தல் என்ற கோட்டைக்குள் நுழைவது உங்களது திருமணத்தின் நோக்கமாக இருக்க வேண்டும். முஹ்ஸினீன் என்ற சொற்களில் இந்த விஷயமும் வந்து விடுகின்றது. அதாவது எவர் திருமணம் செய்யாமல் இருக்கின்றாரோ அவர்கள் ஆன்மீகமான முறையில் ஆபத்துகளில் சிக்கிக் கொள்கின்றனர். அது மட்டுமல்லாமல் உடல் ரீதியான ஆபத்துகளிலும் அவர்கள் சிக்கிக் கொள்கின்றனர். எனவே திருக்குர்ஆனிலிருந்து திருமணம் செய்வதன் மூலமாக மூன்று பலன்கள் கிடைக்கின்றன என்பது நிரூபிக்கப்பட்டிருக்கின்றது. அந்த நோக்கங்களுக்காக நாம் நிறைவு செய்ய வேண்டும். அவை என்ன?

ஒன்று, கற்பைப் பேணுதல் மற்றும் தீமையிலிருந்து விலகி இருத்தல். **இரண்டாவது,** ஆரோக்கியத்தை பாதுகாத்து கொள்ளுதல். **மூன்றாவது,** சந்ததிகளை பெறுவது. இந்த விஷயங்கள் நம் கண்முன்னால் இருந்தால் பிறகு திருமண சம்பந்தம் பேசி முடிக்கும் போது அதில் பிரச்சனைகள் எழாது. எனவே, உலகியல் விஷயங்களைப் பார்ப்பதற்கு பதிலாக மனிதன் முதலில் மார்க்கத்தை பார்க்க வேண்டும். மேலும் இந்த விஷயங்களை கண்முன் நிறுத்தியவாறு திருமணம் செய்ய வேண்டும்.

ஒரு பெண்ணை திருமணம் செய்து அவளுக்கு பிரியா விடை கொடுத்து அனுப்பும் போது கணவனுக்கென்று தனியாக வீடு இல்லாமல் இருந்தால் அதன் காரணமாகவும் சில இடங்களில் குழப்பமும் சண்டையும் ஏற்படுகின்றது. அந்த இளைஞர் தனது தாய் தந்தையருடன் இருக்கின்றார். சில சந்தர்ப்பங்களில் நிலைமைகளுக்கேற்ப அவருக்கு வேறு வழி இருக்காது. அவர் நிர்ப்பந்தமான சூழ்நிலையில் இருக்கின்றார். அதாவது தனியாக வீடு எடுத்து இருக்கும் அளவிற்கு பையனுக்கு போதிய வருமானம் இருக்காது. அல்லது பையன் இப்போதும் படித்துக் கொண்டிருப்பார். எனவே, பையனுக்கு போதிய வருமானம் இல்லாத காரணத்தால் இப்போது தனியாக வீடு எடுப்பது அவருக்கு கஷ்டமாக இருக்கும் என்பது பெண்ணுக்கும் தெரிந்திருக்க வேண்டும். அத்தகைய நிலைமைகளில் அந்த பெண் சிறிது காலம் வரை தனது மாமனார் வீட்டிலேயே இருக்க வேண்டும். சில நேரங்களில் பெண்ணும் அவரது பெற்றோர்களும் அவசரம் காட்டுவதன் விளைவாக இந்த உறவை முறித்துக் கொள்கின்றனர். திருமணம் நடந்த பிறகு பெண் குலா பெற்றுக் கொள்கின்றார். இது தவறான வழிமுறையாகும். இந்நிலையில் அவர்கள் மாமனார் வீட்டில் இருக்க முடியவில்லை என்றால் முதலிலேயே அவர்கள் தெரிவிக்க வேண்டும். இவ்வளவு விரைவாக திருமணமும் செய்து கொள்ளக் கூடாது. ஏனென்றால், பையன் வீட்டாரது நிலைமையும் அதற்கேற்ப இல்லை. ஆனால் சில இளைஞர்கள் தங்களது பொறுப்பற்ற இயல்பு அல்லது தாய், தந்தையர் கூறியதன் காரணமாக பெற்றோர்களுடன் இருக்கின்றனர். ஆனால் அவர்களால் தனியாக வீடு எடுத்து இருக்க முடியும். தாய், தந்தையர் வயது முதிர்ந்தவர்களாக இருக்கின்றனர் என்று அவர்கள் சாக்குப் போக்கு கூறுகின்றனர். இதன் காரணமாக அவர்களோடு நான் இருக்க வேண்டியது அவசியமாகும் என்று

காரணம் கூறுகின்றனர். ஆனால் மற்ற சகோதர சகோதரிகளும் கூட தாய் தந்தையருடன் இருந்து வருவர். அவ்வாறு மற்ற சகோதர சகோதரிகள் இல்லாமல் இருந்தாலும் கூட தாய், தந்தையர் தனியாக இருக்க முடியாத அளவிற்கு அவர்களது உடல் நிலை அந்த அளவு மோசமாகவும் இருப்பதில்லை. இதில் பையனின் தாய், தந்தையரின் பிடிவாதம் மட்டுமே இருக்கின்றது.

இல்லாம் இது பற்றி என்ன கூறுகின்றது ? அல்லாஹ் திருக்குர்ஆனில் இவ்வாறு கூறுகின்றான். லைஸ அலல் அஃமா ஹரஜுன் வலா அலல் ஆரஜி ஹரஜுன் வலா அலல் மஃஸி ஹரஜுன் வலா அலா அன்ஃபுஸிகும் தஃகுலு மின் ப்யூதிக்கும் அவ் ப்யூத்தி ஆபாயிக்கும் அவ் ப்யூத்தி உம்ம ஹாத்திக்கும் அதாவது குருடன், முடவன், நோயாளி ஆகியோர் தமது வீடுகளில் அல்லது தமது மூதாதையர்களின் வீடுகளில் அல்லது தமது தாய்மார்களின் வீடுகளில் உண்பதில் எந்தக் குற்றமும் இல்லை. இது மிக நீண்ட வசனமாகும். ஹஸ்ரத் முதலாவது கலீஃபத்துல் மஸ்ஹ் அவர்கள் மிகவும் அழகிய முறையில் இதற்கு விளக்கம் தந்துள்ளார்கள். இந்தியாவில் பெரும்பாலார் தங்களது வீடுகளில் மாமியாருக்கும் மருமகருக்கும் இடையில் நிகழ்கின்ற சண்டைகளைப் பற்றி புகார் கூறிக் கொண்டே இருக்கின்றனர். திருக்குர்ஆனின் போதனைக்கேற்ப செயல்பட்டால் இப்படி எதுவும் நிகழாது. பாருங்கள். இந்த வசனத்தில் வீடுகள் தனித்தனியாக இருக்க வேண்டும் என்ற கட்டளை இருக்கின்றது. தாயின் வீடு தனியாகவும், திருமணமாகிய சந்ததிகளின் வீடு தனியாகவும் இருக்க வேண்டும் என்று கூறப்பட்டுள்ளது. தனித்தனியாக வீடுகள் இருப்பதன் காரணமாகவே உணவு உண்பதற்கான அனுமதி பற்றியும் கூறப்பட்டிருக்கின்றது. எனவே தவிர்க்க முடியாத நிர்பந்தமான சூழ்நிலைகள் இருந்தாலேயொழிய வீடுகள் தனித்தனியாகத் தான் இருக்க வேண்டும். வீடுகள் தனித்தனியாக இருந்தால் மாமியாருக்கும், மருமகருக்கும், நாத்நாருக்கும், அன்னிக்கும் இடையிலுள்ள பிரச்சனைகளும் முடிவுக்கு வந்து விடும். அத்துடன் பெண்ணுக்கும் தனது பொறுப்பு பற்றிய உணர்வு ஏற்படும்.

பிறகு ஆண்களுக்கு அல்லாஹ் இவ்வாறு போதனை செய்கின்றான். அதாவது பெண்கள் கூறுகின்ற விஷயத்தைக் கேட்டு அவசரமாக எந்த முடிவையும் எடுத்து விடக்கூடாது. பிறகு அவர்களுடன் தவறான முறையில் நடந்து கொள்ளவும் கூடாது. அவர்கள் கூறும் விஷயங்களை தீயதாக கருதக் கூடாது. அல்லாஹ் இது தொடர்பாக கூறுகின்றான். வ ஆஷிர்ஹுன்ன பில் மஃரூஃபி. வ இன் கரிஹ்துமூஹுன்ன வ அஸா அன் தக்ரஹு ஷ்யஅன் ஃப யஜ்அலல்லாஹு ஃபீஹி ஹைரன் கஸீரா அதாவது இந்த பெண்களுடன் நல்ல முறையில் நடந்து கொண்டு வாழ்க்கையை கழியுங்கள். நீங்கள் அவர்களை வெறுத்தால் நீங்கள் வெறுக்கின்ற ஒன்றில் அல்லாஹ் அதிகமான நன்மைகளை வைத்திருக்கலாம். இந்த வசனத்திற்கு ஹஸ்ரத் முதலாவது கலீஃபத்துல் மஸ்ஹ் அவர்கள் இவ்வாறு விளக்கம் கூறுகின்றார்கள் : அன்பர்களே! பாருங்கள். உங்களது மனைவியின் ஏதேனும் விஷயம் உங்களுக்கு பிடிக்காமல் இருந்தாலும் நீங்கள் அவர்களுடன் சிறந்த முறையில் நடந்து கொள்ளுங்கள். அல்லாஹ் கூறுகின்றான். நாம் இதில் சிறப்பை இடுவோம். ஒரு விஷயம் உண்மையிலேயே சிறப்பானதாக இருக்கலாம். ஆனால் அது உங்களுக்கு தீயதாக தோன்றலாம். எனவே மனைவியை விட்டு விடுவதில் அவசரம் காட்டுகின்ற அல்லது அவளுடன் நல்ல முறையில் நடந்து கொள்கின்ற அல்லது பெண்களது உணர்வை கருத்தில் கொள்ளாமல் இருக்கின்ற அல்லது பெண்கள் கூறுகின்ற சில விஷயங்களை தீயதாக கருதி அவர்களுடன் தவறான முறையில் நடந்து கொள்கின்ற கணவர்களுக்கு இந்த வசனத்தில் போதனை செய்யப்பட்டிருக்கின்றது. பெண்களுடன் நல்ல முறையில் நடந்து கொள்வது தொடர்பாக அல்லாஹ் பல்வேறு கோணங்களில் நமக்கு விளக்கிக் கூறியுள்ளான். இவற்றை ஆண்கள் தங்கள் கண்முன் நிறுத்தி செயல்பட வேண்டும்.

பிறகு ஆண்கள் செய்கின்ற இரண்டாவது திருமணத்தின் காரணமாகவும் அல்லது இரண்டாம் திருமண ஆசையின் காரணமாகவும் பல பிரச்சனைகளும் முன் வருகின்றன. குடும்பங்களில் சண்டை சச்சரவுகள் ஏற்பட்டுள்ளன. ஆண்கள் இதை நினைவில் கொள்ள வேண்டும். இல்லாத்தில் இரண்டாவது திருமணத்திற்கான அனுமதி இருக்கின்றதென்றால் அது சில நிபந்தனைகளுக்கு உட்பட்டதாகும். ஆகுமான சில தேவைகளை கருத்தில் கொண்டவாறே இந்த அனுமதி வழங்கப்பட்டிருக்கின்றது. ஒருவருக்கு குழந்தைகள் இருக்கின்றனர். குடும்பம் செழிப்பாக இருக்கின்றது. அப்படிப்பட்டவரும் கூட இங்குள்ள சுற்றுச்சூழலின் காரணமாக அல்லது அல்லாஹ் ஓரளவு அவருக்கு வசதியை தந்ததன் காரணமாக தனது ஆசையை நிறைவேற்றிக் கொள்வதற்காக இரண்டாவது திருமணம் செய்கின்றார் என்றால் அல்லது தவறான முறையில் நட்பு வைத்து ஒருவரை திருமணம் செய்து கொள்கின்றார் என்றால் அது தவறாகும்.

இது தொடர்பாக ஹஸ்ரத் வாக்களிக்கப்பட்ட மஸ்ஹ் (அலை) அவர்களின் விளக்கமான வழிகாட்டல் இருக்கின்றது. அதை அவர் தன் கண்முன்னால் நிறுத்த வேண்டும். ஹஸ்ரத் வாக்களிக்கப்பட்ட மஸ்ஹ் (அலை) அவர்கள் கூறுகின்றார்கள்: இறைவனது சட்டத்தை அவனது நாட்டத்திற்கு எதிராக ஒருபோதும் நடைமுறைப்படுத்தக்கூடாது. தனது மன இச்சைகளின் ஒரு தூணாக அதனை அமைத்துக் கொள்ளும் வகையில் அதிலிருந்து பலனடையக்கூடாது. உங்களது மன இச்சைகளை நிறைவேற்றிக் கொள்வதற்காக அதனை ஒரு கேடயமாக ஆக்கிக் கொள்ளக் கூடாது. நினைவில் கொள்ளுங்கள். அவ்வாறு செய்வது பாவமாகும். காம உணர்வு உங்களிடத்தில் மிகைத்து விடக்கூடாது என்று இறைவன் உங்களிடம் மீண்டும் மீண்டும் கூறுகின்றான். மாறாக, ஒவ்வொரு விஷயத்திலும் உங்களது குறிக்கோள் இறையச்சத்தை பெறுவதாக இருக்க வேண்டும். பெரும்பாலும் ஷரீ அதை கேடயமாக பயன்படுத்திக் கொண்டு தமது இச்சைகளை நிறைவேற்றிக் கொள்வதற்காக பல மனைவிகளை திருமணம் செய்தால் அதைப் பார்த்தே ஏனைய சமுதாயங்கள் நம்மீது ஆட்சேபனை செய்வதைத் தவிர வேறு என்ன விளைவு ஏற்பட்டு விடும் ? முஸ்லிம்களுக்கு பல மனைவிகளை திருமணம் செய்வதைத் தவிர வேறு வேலையே இல்லை என்று அவர்கள் கூறுவார்கள். மனதின் சொந்த விருப்பங்களையும், காம உணர்வையும் கேடயமாக வைத்துக் கொண்டு நீங்கள் திருமணம் செய்வதாக இருந்தால் இது அனுமதிக்கப்பட்டதல்ல. இது முற்றிலும் தவறாகும். உங்களது பழைய மனைவிமார்களை விட்டு விட்டு தவறான தொடர்புகள் மூலம் புதிதாக பெண்களை திருமணம் செய்து கொள்வது தவறான வழிமுறையாகும். இதில் மக்கள் ஆட்சேபனை செய்தால்

அது சரியாகத் தான் இருக்கும். முஸ்லிம்களுக்கு திருமணம் செய்வதைத் தவிர வேறு எந்த வேலையும் இல்லை என்று அவர்கள் கூறுவது சரியாகி விடும் என்று அவர்கள் கூறுகின்றார்கள்.

ஹஸ்ரத் நபிகள் நாயகம் (ஸல்) அவர்களுக்கு ஒன்பது மனைவியர் இருந்தனர். அவ்வாறு இருந்தும் கூட அவர்கள் பல இரவுகள் முழுவதுமாக இறைவனை வணங்குவதில் கழித்துள்ளார்கள்.

தொடர்ந்து அன்னார் இவ்வாறு கூறுகின்றார்கள் : நன்றாக நினைவில் கொள்ளுங்கள். காம உணர்வு உங்களிடம் மிகைத்து விடக்கூடாது என்பதே இறைவனின் உண்மையான விருப்பமாகும். இறையச்சத்தை முழுமையடையச் செய்வதற்கு தேவை ஏற்பட்டால் நீங்கள் மேலும் பெண்களை திருமணம் செய்து கொள்ளலாம். அதாவது இரண்டாவது திருமணம் செய்வது கூட இறையச்சத்தின் காரணமாக இருக்க வேண்டும். எனவே இரண்டாவது திருமணம் செய்கின்ற அனைவரும் அந்த திருமணம் இறையச்சத்தின் அடிப்படையில் அமைந்திருக்கின்றதா ? என்பதை ஆய்வு செய்து பார்க்க வேண்டும். அல்லது தங்களது மன உணர்வின் காரணமாக அவர்கள் திருமணம் செய்கின்றார்களா ? என்பதை ஆய்வு செய்து பார்க்க வேண்டும்.

பிறகு ஹஸ்ரத் வாக்களிக்கப்பட்ட மஸ்ஹ் (அலை) அவர்கள் கூறுகின்றார்கள் : எந்த நபர் காம உணர்வை பின்பற்றிச் சென்றவாறு அதிகமாக பெண்களை திருமணம் செய்து கொள்கின்றாரோ அவர்கள் இஸ்லாத்தின் சத்தை பெற்றுக் கொள்வதிலிருந்து தூரத்தில் இருக்கின்றார்கள். உதயமாகின்ற ஒவ்வொரு நாளிலும் அவ்வாறே வருகின்ற ஒவ்வொரு இரவிலும் அவர் கசப்பான வாழ்க்கையை மேற்கொள்ளாமல் இருந்தால் முற்றிலும் அழாமல் அதிகமாக சிரித்துக் கொண்டே இருந்தால் அவர் அழிவின் அடையாளமாக இருக்கின்றார் என்பதை நினைவில் கொள்ள வேண்டும். பிறகு அன்னார் பெண்களுக்கும் போதனை செய்தார்கள். ஆகுமான காரணங்களின் அடிப்படையில் ஆண் திருமணம் செய்ய விரும்பினால் பிறகு பெண்கள் அதை எதிர்த்து கூச்சலிடக்கூடாது. இந்த துன்பத்தை உங்கள் மீது அல்லாஹ் கொண்டு வராமல் இருப்பதற்கு துஆ செய்வதற்கான உரிமை உங்களுக்கு இருக்கின்றது என்றும் அன்னார் கூறினார்கள். எவ்வாறு ஆண்களிடம் உங்களது விருப்பத்தை நிறைவேற்றிக் கொள்வதற்காக மட்டும் திருமணம் செய்து கொள்ளக்கூடாது என்று கூறினார்களோ அவ்வாறே பெண்களுக்கும் இந்த துன்பம் அவர்களுக்கு வராமல் இருக்க துஆ செய்யும் உரிமை இருக்கிறது என்று அவர்கள் கூறுகின்றார்கள். ஷரீஅத்தின் சட்டம் உங்களால் சகித்துக் கொள்ள முடியாததாக இருந்தால் பிறகு நீங்கள் துஆ மற்றும் இறை நியதியின் சட்டத்திலிருந்து பயனடையுங்கள். ஏனென்றால் இறை நியதியின் சட்டம் ஷரீஅத்தின் சட்டத்தின் மீது வெற்றி பெற்று விடுகின்றது. தக்வாவை கடைபிடியுங்கள். உலகின் மீதும் அதன் அழகின் மீதும் அதிகமாக உள்ளத்தை ஒன்றிச் செய்யாதீர்கள். இறை நியதியின் சட்டம் என்பது என்ன? அது அல்லாஹ் அந்த ஆணின் உள்ளத்திலிருந்து இரண்டாவது திருமணம் செய்து கொள்கின்ற எண்ணத்தை அகற்றி விடுவதாகும். அவருக்கு அனுமதி இருந்தும் கூட நீங்கள் அதற்கு எதிராக துஆ மேலும் அந்த துஆ உங்களது உள்ளத்திலிருந்து எழுந்ததாக இருந்தால் உங்களது அந்த துஆ ஏற்றுக் கொள்ளப்படும். பிறகு நீங்கள் அந்த துன்பத்தில் விழ மாட்டீர்கள். பிறகு திருமணம் செய்து கொள்வதற்கான சந்தர்ப்பமே அவருக்கு கிடைக்காமல் போய்விடும்.

அல்லாஹ் ஜமாஅத்திலுள்ள நபர்களுக்கு அவர்களில் ஆண்களுக்கும் பெண்களுக்கும் அறிவையும் நல்வாய்ப்பையும் வழங்குவானாக. அதாவது அவர்கள் தங்களது குடும்பத்தில் ஏற்படும் பிரச்சனைகளை அல்லாஹ் கூறியுள்ள போதனைகளுக்கேற்ப செய்யக்கூடியவர்களாக இருப்பார்களாக. மேலும் உலக விருப்பங்களை அடைவதற்கு பகரமாக மார்க்கத்திற்கு அவர்கள் முன்னுரிமை வழங்கக்கூடியவர்களாக இருப்பார்களாக. அல்லாஹ்வின் மீதுள்ள அச்சமும் தக்வாவும் எப்போது அவர்களின் கண் முன்னால் இருக்கட்டும்.

Friday Sermon delivered by Hadrath Khaleefathul Masih Alkhamis (atba)
on 03.03.2017

Tamil Translation : Moulavi M. Rafeeq Ahmad

Published By Nazarath Nashr-O-Isha'ath, Sadr Anjuman Ahmadiyya - Qadian, 143516